

ፅንሰታ ለማርያም

“God chose Mary as a worthy vessel for his Son”.

ንግግት: ኤፌ. 1:3-12፣ 1ጴጥ 1:1-10፣ ግ.ሐ. 10:9-ፍ፣ ሉቃስ 1: 26-38

ሰብክት: መሰረታዊ ልዩነት አድባር ቅዱሳን ያበድሮን እግዚአብሔር ለአናቅጸ ጽዮን እምኩሉ ተዐይኒሁ ለይዕቆብ። መዝ. 86:1-2

ሎሚ አብዚ ዓዲ እንርከብ ዝኸሪ ብዓልና ደብረ ጽንሰታ ለማርያም ዘኪርና ነብዕል አሎና። አብ ዓመት ፈሊና ምስ አደ አምላኽ ክንውዕል መሪጸናዮ ዘኪርና አሎና። እዚ ዕለት ንፍሉይ አስተንትኖን ንዘሎናዮ ሕይወት ርኢና ክንክእል ምእንቲ እዩ። ማርያም መንጎኛ አምላኽን ሰብን ኮይና ድኅነት ብኢየሱስ ክርስቶስ አምጺአትልና ፍሉይ መዓልቲ ኢና ዘኪርና ዘሎና። ፅንሰታ ለማርያም ክንብል እንከሎና እንታይ እዩ ትርጉሙን ርድኢቱን ኢልና ክንፈልጥ ግቡእ እዩ።

ኩሉ ጊዜ ብዛዕባ ማርያም አብ እምነትና ዘሎ ክንርዳእ እንተ ኾና ክንፈልጦ ዘሎና መሰረታዊ ነገራት አሎ፡

- **ማርያም ካብ ወዳ ኢየሱስ ክርስቶስ ፈሊና ክንርእያ አይግባእን።** ኩሉ ናታ ዘበለ ምስ ናይ ወዳ ጸጋ ዝተተሓሓዘ እዩ። ስለዚ ማርያም ብዘይ ክርስቶስ ሓንቲ የብላን። ካብ ኢየሱስ ኩሉ ጸጋታት ተዓዲላ። ንሳ ምልእተ ጸጋ ዝኾነት አደ ኢየሱስ ክትከውን ስለ ዝተሓርየት እያ። አምላኽ አደ ወዳ ክትከውን ስለ ዝሓረያ ዓራቂት ሰማይን ምድርን ገርዋ።
- ኩሉ ብዛዕባ ማርያም እንአምኖ አብ ቅዱስ መጽሓፍ፣ አብ ትውፊት ቤተ ክርስቲያንን አብ ትምህርቲ ቤተ ክርስቲያንን ዝተመሰረተ እዩ። ካብዚ ወጻኢ ንማርያም ዝርኢ እንቅበሎ ሓቂ የለን። ቤተ ክርስቲያን ነዚ ብዘልእ ሓላፍነት ትገልጸልናን ተስተምህረናን።
- አብ እምነትና አርባዕተ ዓሚዲ እምነት ንማርያም ዝርኢ አሎና፣ ማርያም ብዘይ ኃጢአት ተጸኒሳ፣ ማርያም አደ አምላኽ እያ፣ ቅድምን ድሕርን ምውላድ ኢየሱስ ድንግል እያ፣ ብስግኡን ብነፍስና ንሰማይ ፈሊሳ። እዚ አርባዕተ አዕማድ እምነትና ካብ መጀመርያ ዝነበረን ዘሎን እዩ። አብ ታሪኽ ነዚ ክገልጹ ዝተፈላለዩ ጉባኤታትን ውሳኔታትን ተገሩ መንፈስ ቅዱስ መሪሕዎም ከአ ንሓቂ ኩሉ ጊዜ የምህሩና።

ማርያም ካብ መጀመርያ ካብ አብአን አዲአን እያቁምን ሃናን ክትጽነስ እንከላ ብዘይ ዝኾነ ኃጢአት ተጸኒሳ። እዚ ዓምዲ እምነት ምንም እኳ ካብ መጀመርያ እምነት ቤተ ክርስቲያን ይንበር እምበር ብአዋጅ ብርእሰ ሊቃነ ጳጳሳት ጵዮስ ፱ ብ 8 ታሕሣሥ 1854 ዓ.ም.ጎ ብዕለ ተአዋጁ። ትሕዝቶን ርድኢትን ናይ እዚ ዓምዲ እምነት ማርያም ካብ መጀመርያ ካብ ዝኾነ ናይ አቦና አዳም ኃጢአት ነጻ ኮይና ተወለዳ። ካብ አብአን አዲአን በቲ ልሙድ ስጋዊ ርክብ ትወለድ እምበር እግዚአብሔር ብፍሉይ ክእለቱ ካብ ዝኾነ ኃጢአት ነጻገሩ ፈጠርዋ። ነዚ ክርዳእ አብ ተፈጥሮ ቀዳሞት ወለድና አዳምን ሌዋን ክንከይድ ይግባእ። ንሶም ከም መበቆል ደቂ ሰብ አብ ጸጋ አምላኽ እዩም ተፈጠርዎ። ክልቲኦም ናይ መጀመርያ ሰብ ስለ ዝኾኑ ናይ ኩልና ደቂ ሰብ ወለዲ እዮም። አዳም ብስጋ

ጥራሕ አይኮነን ቀዳማይ ፍጥረት ናይ ዓለት ደቂ ሰብ። ንሱ ናይ ኩሎ ሞራላዊ ሕይወት ሰብ እውን መጀመርያ እዩ። እግዚአብሔር ፊቲንዎ። እዚ ማለት ከአ አዳም እሙን ኮይኑ ንፊተና እንተ ተዓወተ ኩሎም ደቂ ሰብ ይዕወቱ ንፊተና እንተ ወደቐ ከአ ኩሎም ደቂ ሰብ ይወድቁ። ስለዚ ሰማይዊ ጸጋ ክንወርስ ወይ ክንስእን ዕድልና አብቲ ውሳኔ ቀዳማይ አዳም ዝገብሮ ተወሲኑ።

ኩልና ክም እንፈልጦ አዳም ኃጢአት ጸጋ አጥፊኡ ንርእሱ ጥራሕ ዘይኮነን ንአና እውን ቦታና ሒዞ ስለ ዝነበረ ወሲኑልና። ሳዕበን ናይ እዚ ኩልና ክንወልድ ከሎና ጸጋ አምላኽ ዝጎደለና ኮና ንውለድ፡ ቤተ ክርስቲያን ነዚ ጎደሎ ጸጋ ዝኾነ ኩነታትና “ናይ አዳም ኃጢአት” ትብሎ። ክንለብሶ ዝግብአና ነቲ እግዚአብሔር ክንቅበሎ ኢሎ ዝገበና አጉዲልና ንውለድ። ብጸጋ ክርስቶስ በቲ ንሱ ሓሚሙ ተሰቓሊ መይቲ ትንሢኡ ዘምጽኦ ብጸጋ ጥምቀት ነዚ ዘጥፋእናዮ ጸጋ እንደገና ክንዕደል። ወረሰቲ ሰማይ ንኸውን።

እዚ ኹሉ ምስ ናይ ማርያም ብዘይ ኃጢአት ምጽናስ እንታይ ርክብ አልኦ? ናይ አዳም ኃጢአት ናብ ኩልና ብናይ ባህራዊን ወለድና ገሩ እዩ ዝመሓላለፈልና። ማርያም ክጥነስ እንከላ ከም ኩሉ ሰብ ብባህርያዊ መገዲ ካብ አብአን አዲአን እያ ተጸኒሳ ስለዚ ንሳ እውን ብኃጢአት ተለኽፋ ማለት ድዩ? አብ ታሪኽ ቤተ ክርስቲያን ብዙሓት አበው ናይ ማርያም ምስ ኩሎም ደቂ ሰባት ዘልኦ ርክብን ካብ ኃጢአት ነጻ ከም ዝኾነት ክረድኡ ኢሎም ብዙሕ ጽዲሮም።

ኃጢአት አዳም ወልእካ ናይ አዳም ናይ ግሉ ኃጢአት ናትና ናይ ነፍስወከፍና ኃጢአት አይኹን እምበር ካብ እግዚአብሔር ምፍላይ ማለት እዩ። ወዲ ጥፍአት ንዝኾነ ክፋእ ነገር ቅሉዕ ምኃን ማለት እዩ። ገለ ካብ አበው ማርያም ንሓንቲ ደቕኸ እውን ይኹን አብ ትሕቲ ሓይሊ ሰይጣን ኮይና ትፈልጥ ማለት ድዩ እናበሉ ይሓቱ።

ብዙሓት ካቶሊካውያንን ነዚ ብዙሕ ምርምርን መጽናዕትን ድሕሪ ምግባር አብ ሓደ ሓባራዊ ደምዳሚ ርድኢት ክበጽሑ ክኢሎም። ማርያም ካብ ናይ አዳም ኃጢአት ነጻ ኮይና ተወሊዳ። ነዚ ዘረድእ ብተዘዋዋሪ አብ ቅዱስ መጽሓፍ መረጋገጺ ክንረክብ ንኸእል ኢና። አብ ቅዱስ መጽሓፍ ብንጽር ማርያም ብዘይ ኃጢአት አዳም ተወሊዳ ዝብል አይንረክብን ኢና።

ብዙሓት አበው ካብ መጽሓፍ ቅዱስ ዝጠቐስዎም እዞም ዝስዕቡ እዮም። ዘፍጥረት 3:15 “አብ መንጎኻን አብ መንጎ እዛ ሰበይትን አብ መንጎ ዘርእኻን አብ መንጎ ዘርእን ከአ ጽልኢ እተክል አሎኹ፡ ንሱ ርእሰኻ ኺጭፍልኸ እዩ፡ ንሱኻ ድማ ሸኾናኡ ኸትነክስ ኢኻ” እዚ እቲ እግዚአብሔር ንተምን ዝበሎ እዩ። ክትርጎም እንከሎ ካብ ዓለት ሄዋን ዝውለድ (ክርስቶስ) ንሰይጣን ጭሪሹ ክስዕሮ እዩ፡ እንተ ኾነ እቲ ሰይጣን አብ ገለ አብ ምስቓይ (ክርስቶስ) ክዕወት እዩ (አብ ተኸተልቱ ብምኽንያት ኃጢአት)። አብዚ እታ ሰበይቲ ተባሂላ ዘላ ካብ መጀመርያ ብዙሓት አበው ንማርያም ከም ዘመልክት ይዛረቡ። ብዙሓት ናይ ዘመና ሊቃውንቲ እውን ማርያም ካብ ናይ ሰይጣን ሓይሊ ነጻ ኮይና እንተ ዘይትከውን ድኅነት አይኾነን ይብሉ። ስለዚ ማርያም አብዚ ዓለም ብዘይ ኃጢአት ክትአትዎ ጥራሕ እዩ እቲ ዕድል። ሉቃስ 1:28 “እቲ መልአኽ አብቲ ንሳ ዝነበረቶ አትዩ ‘ሰላም ንአኺ ኦምልእተ ጸጋ እግዚአብሔር ምሳኺ እዩ ንሱኺ እንካብ አንስቲ ዝተባረኸኪ ኢኺ’በላ”። ሉቃስ 1:41 “ኤላቤጥ ቃል ሰላምታ ማርያም ምስ ሰምዐት እቲ ሕፃን አብ ክርግ ተሰራሰረ”።

ፕዮስ ፱ ነዚ ናይ ማርያም ብዘይ ኃቲአት ምጽናስ ክገልጹ እንከለዉ “ቅድስት ድንግል ማርያም ካብታ መጀምርያ ካልኢት ጽንሰታ ብፍሉይ ጸጋን ንሓይሊ ከአል ኩሉ አምላኽን ብመንጽር አደ መድኃኔ ዓለም ኢየሱስ ክርስቶስ ክትከውን ስለ ዝኾነትን ካብ ኩሉ ሳዕቤን ኃጢአት አዳም ነጻ ኮይና ተፈጠራ” ይብሉ።

ማርያም ከማና ሰብ እንተ ኮይና ንል አዳም ኢያ ስለዚ ምስ ኃጢአት አዳም ክትውለድ ግድን እዩ ዝብሉ አለዉ። ኩልና ብስንኪ አዳም ተጋጊና ኢና ስለዚ ናይ ክርስቶስ ድሕነት የድልየና እዩ። እዚ ንብዙሓት ከቢድ እዩ። እንተ ኾነ አብ ሉቃስ 1:28 “እቲ መልአኽ አብቲ ንሳ ዝነበረቶ አትዩ ‘ሰላም ንአኺ ኣምልእተ ጸጋ እግዚአብሔር ምሳኺ እዩ ንስኺ እንካብ አንስቲ ዝተባረኸኪ ኢኺ በላ”። ምልእተ ጸጋ ምኃን ካብ ዝኾነ ኃጢአት ነጻ ከም ዝኾነት እዩ ዝገልጽ። ንሳ አብ ቅድሚ ኣምላኽ መነስ ከም እትረክብ ዝገበራ ካብ ዝኾነ ኃጢአት ነጻ ኮይና ስለ እትረኽበት እዩ። እዚ ንማርያም ዝተዋህበ ጸጋ ፍሉይ ጸጋ ካብ አምላኽ እዩ። እዚ ምልእተ ጸጋ ምኃና ኸአ ንምሉእ ሕይወታ እምበር አብ ገለ እዋን እተጥፍኦ አይኮነን።

አብ ሉቃስ ኤልሳቤጥ ድምጺ ሰላምታ ማርያም ምስ ሰምዐት እቲ ሕፃን አብ ከርሣ ተሰራሰረ፡ እዚ ናይ ማርያም ጸጋ ምስቲ ናይ እግዚአብሔር ጸጋ አብ ልዕሊ ትስብእቲ ክርስቶስ ዝሓደረ ማዕረ ማዕሪኡ ይርአ። እዚ ዝሕብሮ ከም ክርስቶስ ማርያም እውን ካብ መጀምርያ ምፍጣራ ካብ ኩሉ ኃጢአት ነጻ ከምዝኾነት ይገልጽ። ንሳ ንል አዳም ስለ ዝኾነት ድሕነት የድላይ እዩ። ብዙሓት አበውን ዓበይቲ ሊቃውንትን ከም ብዓል ቅ. አልበርት ዓቢይ ከምኡ ቅ. ቶማስ ብዓል አኩኖ ማርያም ከምቲ ቅ. ዮሐንስ አብ ከርሲ አዲኡ እንከሎ ዝተቀደሰ ማርያም እውን አብ ከርሲ ወላዲታ እንከላ ተቐዲሳ ይብሉ። ስለዚ ክትውለድ እንከላ ብዘይ ኃጢአት አዳም ተወሊድ ማለት እዩ። እንተ ኾነ ክጥነስ እንከላ ኃጢአት ለቢሳ ማለት እዩ። እዚ አተሓሳስባ አብ ቤተ ክርስቲያን ንነውሕ ጸኒሑ። እንተ ኾነ ካብ ሓምሻይ ክፍለ ዘመን ጀሚሩ ማርያም እታ ዝነጽሐት ፍጥረት እያ ስለዚ ካብ መጀመርያ ኃጢአት ዝብሃል አይተንከፋን ዝብል እውን ነሩ። አብ ምስራቅ ካብ ሻምናይ ክፍለ ዘመን ጀሚሩ አብ ልጡርግያ ብዘይ ኃጥአት ምጽናሳ ዝብዓል ብዓል ነሩ እዩ።

ነዚ ክፈትሑ ክልተ ዓበይቲ ሊቃውንቲ ደቂ ማሕበር ፍራንቸስኮስ ዊልያም ብዓል ወየር (William of Ware and John Duns Scotus) ዝተባህሉ ሓሳብ አኸሪዮም “anticipatory redemption” or “preredemption”. “አቐዲሙ ዝፍጸም ድሕነት” እዚ ማለት ከአ ማርያም ወላ እኳ ብናይ ኃጢአት አዳም ክትንከፍ እንተ ነበራ ፍሉይ ሰማያዊ ውሳኔ ካብኡ ነጻ ከም እትኸውን ገርዋ እዚ ኸአ ቦቲ ኢየሱስ ክርስቶስ ዘምጽኦ ድሕነት አቐዲምካ ብምርአይ እዩ። ነዚ ሓሳብ አብ ግምት አእትዮም እዮም ፕዮስ ፱ ነዚ ዶግማ ዝአወጁ።

ካልእ ርድኢት ናይ እዚ ዶግማ ኸአ እግዚአብሔር ናይ ማርያም ነፍሲ ክፈጥር እንከሎ አብቲ ናይ አብአን አዲአን ርክብ አብቲ ንቋቋሖ ክሕውሳ እንከሎ ምልእተ ጸጋ ገሩ ሓዊስዋ እዚ ኸአ ብመንጽር አደ አምላኽ ክትከውን ምኃና ተራእዮ እዩ። ኩሉ ዝተዋህባ ጸጋ ቦቲ አደ ክርስቶስ ክትከውን ምኃና ተፈሊቱ እዩ። ንሳ ዝኾነ ኃጢአት ስለ ዘይተንከፋ እታ ዝነጽሐት ፍጥረት እያ። ንሳ ካብ አብ ኃጢአት ዘዘንብል ካብ ኃጢአት ነጻ ዝገብር ብብዝሒ ይርከባ ስለዚ ካብ ኃጢአት ነጻ እያ።

እዚ ተሎጋዊ መግለጽታት ዝለዓለ መግለጺ እዩ እምበር ምሉእ መረጋገጺ አይህበናን እዩ ግን ዓቢ መብርሂ ነቲ ዶግማዊ እምነት ክውሰን ሓጊዙ። እቲ ዝዓበየ መርትዖ እምነትና

ካብታ ዘይትስሓሓት ቤተ ክርስቲያን ስለ ዝተአወጀ እዩ። ንሳ መንፈስ ቅዱስ መሪሕዎ እትእውጅ ኩሉ ምልክት ሓቂ ከም ዘልኦ እምነትና እዩ።

እዚ ናይ ሎሚ ብዓልና እንታይ ክንዝክር ይሕግዘና።

- **ማርያም እታ ዝለዓለ ርክብ ምስ ኣምላኽ ዘልኦ ፍጥረት እያ።** ኣምላኽ ባዕሉ ካብ ኩሎም ፍጡራቱ ሓርዮ ፈጠርዎ። ኣደ ወዱ ገርዎ፣ ምልክተ ጸጋ ገርዎ፣ ስለዚ ንሕና ነዛ ፍልይቲ ኣደ ደቃ ክንከውን ምስኦ ክንጉግዝ ንሕተት ኣሎና። ክርስቶስ ኣብ መስቀል እንከሎ እዚኦ ኣደኹም እያ ኢሉና። ኣብ መንጎ ውሉድን ወላድን ዘሎ ርክብ ኩልና ንርድኦ ኢና። ስለዚ ምስ ማርያም ፍሉይ ርክብ ክህልወና ይግባእ።
- **ኩሉ ፍጡር ካብ ድቂ ጽንሲ ክሳብ ብዕድመ ዝሸምገለ ሰብ ክቡር ምዃኑ ክንፈልጥ እሞ ሰብ ክነኹብር።** ሎሚ እዋን ጽንሲ ሰብ ኣይኮነን ተባሂሉ ክትሰዶ ብሕጊ ኣብ ገለ ክፍላት ዓለም ተፈቐዱ ምልዮናት ሕፃናት ይቐተሉ ኣለዉ። እምነትና ነዚ ቅትለት ይውግዞ። ቡቲ እምነትናን ትምህርቲ ቤተ ክርስቲያና ክንምራሕ ሕልናና ንኣምላኽ ክፉት ንግበሮ።
- **ካብ ኃጢአት ክነጽሕ።** ማርያም ብጸጋ ኣምላኽ ካብ ኃጢአት ነጻ እያ፣ ንሕና ብጸጋ ንስሓ ነጻ ክንከውን ንኸእል ክንናዘዝ ክንሳሕ እሞ ምሕረት ኣምላኽ ክንልምን እዋኑ እዩ። ኣምላኽ ቅድሚ ኣብ ማሕጸን ኣደና ምምጻእና ሓርዮና እዩ። “ኣብ ከርሚ ኣደኻ ኸይሓነጽኩኻ ኃሬኹኻ ከይተወለድኻ ከኣ ቐደስኩኻ ነሕዛብ ነቢይ ኸትከውን ድማ መደብኩኻ” (ኤር 1:4-5) እናበለ ንነፍሲ ወከፍና ሓርዮና እዩ። ሰብ ንፍሉይ መደብ ዝተሓረ እዩ። ኣብ ኣገልግሎት ኣምላኽ ክንጽመድ ማርያም ኣብነትና እያ።
- **ካብታ ዝተጸነስናላ ዕለት ኣምላኽ ንነፍሲ ወከፍና ንፍሉይ ተልእኮ እዩ ፈጠሩና።** ጸዋዕታና ክነብሮ መጋበሪ ድሕነትና ገርና ክንቅበሎ። ቡቲ ኣምላኽ ሂቡና ዘሎ ጸዋዕታ ቅድስና ክንለብስ። ኣብ ሕይወትና ምስ ኣምላኽ ዘሎና ርክብ ርኢና ክንእል ከሎና ጥራሕ እዩ ሕይወትና ትርጉም ዝህልዎ። ማርያም ካብ ኣምላኽ ተፈልጎ ኣይትፈልጥን ነራ ስለዚ ኃጢአት ኣብኣ ኣይነበረን ሰብ ዝኃጥእ ንኣምላኽ ምስ ሓደገ እዩ።
- **ምስ ማርያም ኮና ሕይወትና ርክብና ምስ ኣምላኽን ሰብ ንክሕድስ።** እዚ ዕለት ነነፍስ ወከፍና ምስ ኣምላኽ ዘሎና ርክብ ርኢና ክንእል እሞ ክንሕድሶ ዝዕድመና እዩ። ምሕዳስ ማለት ከኣ ንቅድስና ምሓዝ እዩ። ኣብ ቤተ ኣምላኽ ኦቲና ምስ ኣምላኽ ተዛራብና ክንክእል። ምስ ከማና ዝበሉ ሰባት ዘሎና ርክብ ከምቲ ኣምላኽ ዝደልዮ ዘሎ ኢልና ሕልናና ክንሓትት እዋኑ እዩ። ኩልና ብመንፈስ ደቂ ማርያም ኮና ክህሉ ኣምላኽ ይደሊ። እዚኦ ኣደኹም እያ ክብለና እንከሎ ነቲ ንሳ እትነብሮ ክነብር ነቲ ንሳ እትደልዮ ክንገብር እዩ።
- **እዚ ዓለመት ዓመት እምነት እዩ።** እታ ቀዳመይቲ መምህር እምነት ማርያም እያ። ኩሉ ሕይወታ ከም ዝበልካዮ ይኹን እናበለት ድላዎ ምስ ድላይ ኣምላኽ ገራት ትነብር ነራ። ቅዱስ ሉቃስ ንኹሉ ኣብ ልባ ትሕዞ ነራ ይብለና። እምነትና ሕይወት ክህልዎ ሎሚ ኣብ ቅድሚ ማርያም ንርኣዮ። ከመሎኹ እሙን ኣገልጋሊ

ክርስቶስ ዘሎኹ ወይስ ዘንጊዐ አሎኹ ኢልና ርእስና ክንርኢ እዋኑ እዩ። ቤተ ክርስቲያን ንእምነትና ክንፈልቶ ክነጽንዖ ትላበወና አላ። እምነት ብድፉን ዓቢትናዮ ክኸውን አይግባእን ክንፈልጦ አሎና። ኦ ማርያም እቲ አባኺ ዝሓደረ እምነት አብ ልብና ክሓድር ለምንልና ንበላ።

እምብኣር ሰንበትና ካብ ግዙፍን መንፈሳውን ፀረት ሕልና ነጻ ወጺእና ምስ ማርያም ኮና ጣዕሚ ደቂ አምላኽ ምኃን ርኢና ክንክእል ዝሕግዘነ እዩ። አብ ቅድሚ መድኃኔ ዓለም ደው ኢልና ክንሓዊ ንደሊ አሎና ኢልና ድለትና ክንገልጸሉ። እቲ ዕዉር ቀስብቐስ እንታይነት ኢየሱስ ክርእን ክቅበልን ክኢሉ አብ መወዳእታ አሚኑ ተቐቢልዎ። ንሕና እውን ዕለት ዕለት ብእምነት ክንዓቢ ንአምላኽ ሓግዘኒ ምስጢር ድሕነተይ ክፈልጥ ልበይ ናትካ ግበሮ ንበሎ።

ኦ ማርያም አደና ንሰኺ ካብ ምጀመርያ ንጽሕቲ ኢኺ። አምላኽ ፍሉይ ጸጋ ዓዲሉኪ ንሕና እውን በቲ ዝዓደለና ክንከይድ ጸጋ ክንለብስ እሞ እሙናት ደቅኺ ክንከውን ሓግዝና ንበላ። አውድአመትና በረከትን ጸጋ ዘውርድ ንግደትና ንግደት ኢየሩሳሌም ክገብረልና እናጸልና አብ መንጎና እቲ እንደልዮ ጸጋ ብአማላድነት ወላዲቱ አኻዕቢቱ ክህበና ንለምኖ። ኦ ማርያም አደና ናትኪ ኮና ክንበር ንወድኺ ብኹሉ ግብርና ክነሓጉሶ ለምንልና ንበላ።

ብሩኽ ሰንበትን ብዓል ዕንሰታ ለማርያም ይግበረልና አብ ሃገርናን ዓለምናን ሰላምን ፍቕርን አውራዱ ብሩክ አውድአመት ንኹልና።

አባ ንጉሠ ፍሥሐ